



Paslawon kag tapuson ang pasista nga rehimen US-Duterte! Iduso pa-abante ang inaway banwa sa mas dalagko nga kadalag-an!

Sa wala sinyales sang kahuy-anan, ginpakita ni Duterte ang iya pinaka-pangpusta nga baraha para kumpletohon ang iya diktadurya. Sadtong Hulyo 3, iya ginpirmahan ang Anti-Terrorism Law, sa pihak sang grabe nga kontrobersiya sa iya mapintas nga mga probisyon. Bilang pinakamilitarista nga rehimen, mas nga ginpalala ang terorismo sang estado. Ang minilyon ka pumuluyo nga Pilipino kinahanglan maghiliusa kag imaksimisa ang tanan nga pamaagi para mapangibabawan ang mabangis nga tiraniko nga si Duterte.

Apat ka brutal nga tuig ang nag-agi sang nagsugod ang iya termino kag ang iya rehimen nagpakita lamang nga nangin malala nga kaaway sang pumuluyo. Ang iya mga wala matuman nga mga panaad, nagpakamalaot sang iya pagkamilitarista kag ginhimo nga hinganiban ang tanan nga sanga sang gobyerno agud himu-on nga sumulunod kag tigpatuman sang iya makasiligni nga gyera kontra sa pumuluyo. Ang mayorya sang mga Negrosanon kag bilog nga pumuluyong Pilipino sistematisiko nga ginapatay paagi sa bala ukon sa gutom.

Nagpabilin nga wala sang duta ang mga mangunguma samtang ang reaksyunaryo nga gobyer-

no nag-implementar sang bugos nga programa sa reporma sa duta kag gina-atake ang ila mga kooperatiba. Ang tinuigan nga tiempo muerto ukon tigkiriwi mas napatemprano bangud sa krisis sang Covid-19. Naggamay man ang mga remidyos heneral nga obra samtang ang pungsod ara sa wala kaseguradohan nga kahimtangan pang-ekonomiya. Nadislokar ang mga mananagat kag ginalapakan ang ila mga kinamatarung samtang biktima sang pagpang-atake tuga sa wala ginarepeto sang mga dumulu-ong ang pungsodnon nga soberanya.

Ang mga naga-ganar sa adlaw-adlaw upod na ang mga drayber sa de pasahero nga salakyan nadislokar samtang ang mga kontra-pigado nga polisiya padayon nga ginaduso. Ang mamumugon kag bisan pa ang mga propesyonal nagapangita sang iban nga pamaagi agud makaga-

nar apang indi man makasustiner sang malawig. Nagdamo ang nadulaan sang trabaho samtang ang mga negosyo nagsira, temporaryo man o permanente bangud sa risiko nga maputo, mga panghitabo nga nangin mas kumon sa panahon sang pandemya.

Nahamulag ang pamatan-on samtang ang "distance learning" natalana na nga ipatuman. Dugang nga mga galastuhan kag wala klaro nga sweldo, ang edukasyon indi na masarangan kag makabig nga isa ka mahal nga balaklon. Amo ini ang posible nga madangatan ilabi na sa mga malayo nga lugar sa kabukiran nga wala ukon kulang sang mga pasilidad sa pag-akomodar sang bag-o nga moda sang edukasyon.

Ang mass midya, mga mamahayag, kag artista napilitan nga magpili nga magpabilin nga magpakatuta ukon mag-antos nga



Drawing ni
Parts Bagani

"Paslawon kag tapuson..." *halin sa pahina 1*

maghipos, pamatuod ang lubos nga pagsira sang higante nga midya nga ABS-CBN kag ang kombiksyon sa CEO sang Rappler nga si Maria Ressa. Bisan pa nga masobra sa 11,000 ang nadulaan sang trabaho, ang rehimen padayon nga gina-atake ang kahilwayan sa pamahayag para dingutan ang pumuluyo sa impormasyon kag makontrol ang mapagwa sa TV, radyo, kag iban pa nga waragwagan.

Ang mga mamumugon sa ikaayong lawas, mga lokal nga goyerno kag mga iban nga ara sa unahan kabahin na ang AFP kag PNP nangin paon sa pag-atubang sang pandemya nga Covid-19 samtang ang rehimen nagapadayon nga ginabaliwala ang kakinahanglanon sa *mass testing* para masulbar ang madasig nga paglapta ilabi na sa nagligad nga mga inadlaw.

Bisan amo ini tanan ang naga-katabo, nagapabungol-bungol kag wala ginapamatian ni Duterte ang panawagan sang pumuluyo nga indi pag-unahon ang Terror Law kag sa baylo hatagan pagtamud ang pagsabat sa nagalala nga krisis sang malakolonyal kag malapyudal nga sistema nga nahublasan pa sang pandemya. Iya pa nga gin-hingalitan ang sitwasyon kag nagpangutang sang daku sa dumuluong sa rason kuno nga sulbaron ang pandemya. Pero ang matuod, ginagamit ini para sa korapsyon kag pagbakal sang mga kagamitan militar para magsabwag sang kakugmat agud mapabakod ang iya tiraniya.

Hayagan nga gindeklara ni Duterte nga bisan ara ang pandemya nga Covid-19, nagapanguna niya nga kaaway ang rebolusyonaryo nga kahublagan, nga kung sa bagay amu pa ang naglunsar sang mga kahublagan masa para matamdan ang sitwasyon sa ikaayong lawas sang publiko kag ginpahulag ang mga organisasyon sini para sa emerhensya nga magproduksyon sa

pagkaon. Ini nga tiko niya nga panan-awan ang nagresulta sa linibo nga nagkalamatay, nagbutang sa peligro sa minilyon nga wala sang trabaho, gutom kag kaimulon sa panahon nga naga-atubang sang lunsay wala-katapusan nga kwarantina, sa iya pagtalana sang iya mersinaryo nga AFP-PNP agud atubangon ang kahimtangan imbes nga itugyan ini sa sektor sang pampubliko nga ikaayong lawas.

Ini nga iskema wala sang kinala-in sa implementasyon sang *Memorandum Order 32* kag *Executive Order 70* partikular sa isla sang Negros, nga nagresulta sang ginatos ka kaso sang *red-tagging*, pagpang-haras, iligal nga pag-aresto, kag nagtuga sang indi magnubo sa 92 ang ginpamatay nga mga lider-masa. Ang pinakabag-o amo si Jerry Catalogo sa syudad sang Escalante, isa ka lokal nga lider sang National Federation of Sugar Workers (NFSW) kag amay sang bilanggong politikal nga si Cheryl Catalogo nga biktima man sang *crackdown* sadtong Oktuber 2019. Ang nagligad nga nagakalatabo nga mga masaker sang estado sa Sagay 9, Oplan Sauron 1 kag 2 kag iban nga mala-SEMPO nga operasyon nga nagapadayon tubtob subong, nagapakita sa mas daku pa niya nga gyera nga ginahanda nga ilunsar sa bilog pungsod sa idalum sang iya Terror Law.

Bilang desperado nga naga-panghawid sa gahum, ini nga laye-samtang nga nagapabaskog sa terorismo sang estado- nagapabaskog man sa pag-isa sang malapad nga masa sang pumuluyong Pilipino kag sang ila mga organisasyon para kolektibo nga magduso kag magbato kontra sa brutal nga mga tikang sang rehimen agud dingutan sila sang ila demokratiko nga kinamatarong. Ang mangunguma, mamumugon, pamatan-on kag estudyante, kababaihan, mga personahe sang midya, artista kag mamumugon

sa kultura, taong simbahan, *medical frontliners*, pungsodnon nga minorya, kag tanan nga mga demokratiko nga sektor sa ila minilyon ang nagapanikasog kag dapat magpadayon para mamintina kag mapalanog pa ang lebel sang militansya kag pagbato para mapalayas ang diktador sa Malacañang. Kinahanglan nga magtukod sila sang mas malapad nga kontra-pasista, kontra-pyudal, kag kontra-imperyalista nga nagkahiliugyon nga prente.

Samtang si Duterte ubos-kusog nga ginapunggan ang pagbato sang pumuluyo, ang mga organisasyon masa dapat mangin handa para atubangon ang terorismo sang estado pinaagi sa nagalanog nga kaakig sa ila hantay. Dugang pa, ang pagprotektata sa ila mga organisasyon kag sa masa halin sa pagpaniktik sang estado dapat man hatagan sang lubos nga pagtamud para mapaseguro ang seguridad. Ang mga ginapanilagan kag ma-init, pwede magkadto sa kabukiran agud mahatagan sang proteksyon kag sila mismo makigbahin man sang pagsulong sang armado nga rebolusyon sang pumuluyo.

Ang New People's Army kinahanglan nga maghanda sang lubos kag yara sa unahan sang paghimakas sang malapad nga masa sa pag-atubang sang ginapaluntad nga terorismo sang estado paagi sa AFP, PNP kag iban pa nga mga militar kag paramilitar nga elemento. Bilang nagapanguna nga pwersa sa paglunsar sang Pungsodnon Demokratiko nga Rebolusyon, kinahanglan nga pasingkion ang mga punitibo nga aksyon kag mga taktikal nga opensiba para sa pag-abanse sa katuyuan sang inaway banwa para mapundar ang kalinong sa pumuluyo.

Ibasura ang Terror Law ni Duterte!

Palayason ang rehimen US-Duterte!

Halin sa Ang Bayan Hulyo 7, 2020

Pipila sa lantaran nga kontra-demokratiko

kag kontra-pumuluyo nga kinaiya kag probisyon sang:



Anti-Terror Act of 2020

Tuman ka indi klaro ang kahulugan sang terorismo. Suno sa laye, terorismo ang "pagpamahog sa publiko", "pagtuga sang kahadlok", "piliton ang gubyerno o impluwensyahan ini gamit sa pagpanghadlok", o "seryoso nga tay-ugon ukon gubaon ang mga sandigan nga istruktura sang pungsod kag ekonomiya" kag iban pa.

Ang mapamatud-an nga nakasala sang terorismo silutan sang tubtob buhi nga pagkabilanggo nga wala sang benepisyo sang parole.

Kabahin sa "terorismo" ang bisan ano nga aktibidad, natabo na o bisan ginaplano pa lang:

Bisan ano nga hilikuton nga "may tuyo "magpatay o mangguba bisan sin-o man," "mangguba sang pasilidad pampubliko kag mga pribado nga propyedad" o "mangguba sa kritikal nga imprastuktura."(Tubtob buhi nga pagkapriso)

"Pagpamahog sa paghimo sang terorismo" (12 ka tuig nga pagkapreso)

"Pagplano, paghanas, paghanda o pagtugot sa terorismo upod na ang paghanda sang dokumento."

"Pagpakig-konsabo nga maghimo sang terorismo" (12 ka tuig)

"Pagsugo sa pagbuhat sang terorismo" (12 ka tuig)

"Pagkombinse sa pagkomiter sa terorismo" sa porma sang pag-hambal, pagsulat, ukon pagdrowing (12 ka tuig)

SEKSYON 25

ginhatagan sang awtoridad ang tukuron nga Anti-Terrorism Council nga magdeklara kung ano kag sin-o nga mga indibidwal, organisasyon o asosasyon, lokal o dumuluong, ang "terorista" kag ang pagpa-untat sang ila mga propyedad, nga wala sang pagpahibalo o proseso nga hudisyal.

SEKSYON 29

pagdakop sa mga indibidwal nga gindudahan pa lang nga magkomiter sang "krimen sang terorismo", nga wala sang mandamyento. Ginasiling man sa ini nga probisyon ang pagpalawig sa detensyon nga wala sang mandu halin sa isa ka huwes, kag wala sang ginasampa sa korte, ang halin sa nagligad nga pinakataas nga kalawigon nga 36 oras base sa gintalana sang Sandigan nga Laye. subong naglawig na halin sa 14 tubtob 24 ka adlaw ang pagdetine sa isa ka suspetsado.

Basta

tula ni Ka Cat

Kahibalo man unta sa batas, pero hilig sa basta, ning mga unipormado ni Duterte.

Ser ngano giraid mi?

"Basta!" hambal ya.

Ser ngano ginposasan ninyo akong bana? Ano iya kaso?

"Ah basta!"

Ti ser indi man to tuod inyo gitanom nga ebidensya, ngaa priso gihapon ko?

"Basta!"

Kahibalo man unta sa batas, pero hilig sa basta.

Kay diay, hadlok sila sa NPA, sa pumuluyo nga nag-alsa.

Kay ang NPA diay, indi basta-basta.

Basta para sa pumuluyo, indi basta-basta.

Basta!

Basta ako man, nag-upod na.





IBASURA ANG
TERROR LAW NI
DUTERTE!

PALAYASON ANG
REHIMEN US-DUTERTE!